

## **Profil ta' MONSINJUR ALFRED XUEREB**

Mons. Alfred Xuereb twieled il-Belt Victoria, Għawdex, fl-14 ta' Ottubru 1958. Huwa għamel l-istudji filosofici u teologici tiegħu fis-Seminarju Magguri ta' Għawdex. Gie ordnat saċerdot fil-Katidral ta' Għawdex mill-E.T. Mons. Nikol Ġ. Cauchi, Isqof ta' Għawdex, fis-26 ta' Mejju 1984, u ċelebra l-Ewwel Quddiesa Solenni fit-8 ta' Lulju 1984, fil-Bażilika ta' San Ġorġ, il-parroċċa tal-origini tiegħu fir-Rabat ta' Għawdex.

Fl-ewwel snin tas-saċerdozju tiegħu hu għamel Liċenzjat fit-Teologija Spiritwali fl-Istitut Pontifiċju Teresianum ta' Ruma. Bit-teżi tiegħu *Il Mistero Pasquale nella Vita Cristiana*, fl-1989 kiseb id-Dottorat *summa cum laude* mill-istess istitut. Sadanittant, hu wettaq ukoll ħidma pastorali ta' Viċi Parroku fil-Parroċċi tan-Natività tal-Mulej (1984-1988) u tas-Santissmu Sagrament (1989-1991), it-tnejn f'Ruma.

Bejn l-1991 u l-1995 hu kien is-Segretarju personali tar-Rettur tal-Università Pontifiċja tal-Lateran, u konfessur straordinarju fis-Seminarju Pontifiċju Magguri ta' Ruma.

Bejn l-1995 u l-2000 huwa nħatar uffiċċjal tas-Segreterija tal-Istat, fejn gie fdat b'żewġ missjonijiet qosra imma importanti bħala Rappreżentant tal-Vatikan fin-Nunzjatura Appostolika ta' Ottawa fil-Kanada. Fl-1997, Dun Alfred irċieva t-titlu ta' Kappillan tal-Qdusija Tiegħu bit-titlu ta' Monsinjur, imbagħad fis-sena 2000 inhatar Uffiċċjal tal-Prefettura tal-Palazz Appostoliku fis-Segreterija tal-Prefett.

Fil-Vatikan ukoll, fl-1997, Mons. Xuereb gie maħtur Viċi Assistent Spiritwali tal-Assoċjazzjoni ta' San Pietru u San Pawl, u fl-2002 Assistent Spiritwali tagħha, kif ukoll Rettur tal-Knisja ta' Santa Caterina della Rota bejn l-2001 u l-2002. Il-pożizzjoni tiegħu ta' Prelato di Anticamera Pontificia (2003-2007), fejn fl-2003 gie maħtur ukoll Prelato d'onore di Sua Santità, qegħditu qrib ħafna tal-mibki Papa (San) Ġwanni Pawlu II. Kien imbagħad fl-11 ta' Settembru 2007 li l-Papa Benedittu XVI sejjahlu biex jaħdem fis-Segreterija Partikulari tal-Qdusija Tiegħu, fejn Mons. Xuereb żvolgħa r-rwol importanti tat-Tieni Segretarju tal-Papa.

Mal-hatra tal-Papa Franġisku fl-2013, Mons. Xuereb sar l-ewwel Segretarju Privat tiegħu. Fit-28 ta' Novembru 2013, il-Papa ħatru Delegat tiegħu fuq il-Kummissjoni Pontifiċja dwar l-Istitut għall-Opri tar-Religjon (IOR) u fuq il-Kummissjoni Pontifiċja dwar l-Organizzazzjoni tal-Istruttura Ekonomika-Amministrattiva tas-Santa Sede, bi rwol ta' superviżjoni li kien iwieġeb direttament lill-Qdusija Tiegħu.

Fit-3 ta' Marzu 2014, il-Papa Franġisku ħatar lil Mons. Alfred Xuereb l-ewwel Segretarju Prelat tas-Segretarjat għall-Ekonomija, dipartiment ġdid tal-Kurja Rumana.

Mid-9 ta' Mejju 1998, Mons. Xuereb hu membru onorarju tal-Kollegġjata ta' San Ġorġ fil-Belt Victoria, Għawdex. Fuq proposta tal-Presidenza tal-Kunsill tal-Ministri tal-Italja, fl-2007 Mons. Xuereb gie maħtur Kommendatur tal-Ordni tal-Mertu tar-Repubblika Taljan, waqt li fi Frar 2009 hu gie maħtur Kappillan konventwali *ad honorem* tal-Ordni ta' Malta. F'Diċembru 2011 hu nġhata wkoll Ġieh il-Belt Victoria mill-Kunsill Lokali ta' belt twelidu.

Mons. Xuereb jaf it-Taljan, l-Ingliż, il-Ġermaniż, il-Franċiż, il-Portugiż, u l-lingwa nativa tiegħu, il-Malti.